

ڈاکٹر ناہید ناز  
اسٹنٹ پروفیسر  
گورنمنٹ کالج فاروہین، ایمک

## اسطورہ اور ڈاکٹر سلیم اختر کے افسانے

Myth is a story whose truth cannot be proved on logical or rational basis. It is an interesting fact that the multi-dimensional creative personality of Dr. Saleem Akhtar is as such that there is an aspect of his interest in mythical traditions. His keen interest in myth can be an influence of Carl Gustav Jung's Archetypes and it can also be on affect of the supernatural incidents which he used to listen from his mother in his childhood. His interest in myth has been integrated in his fiction symbolically. This article is an attempt to peep into mythology in his fiction.

لفظ اساطیر کا مادہ، عربی زبان کا لفظ ”سلط“ ہے۔ انسائیکلوپیڈیا برائیکا کے مطابق اساطیر، کسی سماجی رسم یا عقیدے کا از منہ قدیم کی کسی بہتر، زیادہ اعلیٰ اور زیادہ مافوق الفطرت حقیقت میں سراغ لگا کر اسے مستحکم بناتی اور اس کی تدری و قیمت میں اضافہ کرتی ہے۔ اساطیری قصے کہانیاں اس کائنات میں افسانوں کا قدیم ترین روپ ہیں۔ لفظ اساطیر کے تہذبی پس منظراً اور مفہوم کے متعلق ڈاکٹر قاضی عبدالبیان کرتے ہیں:

”اسطورہ“ کے معانی ایک ایسی کہانی کے ہیں جس کی سچائی کو عام طریقوں سے ثابت نہ کیا جاسکے جب کہ Muthos اور Logos کے تال میل سے جنم لینے والا لفظ Myth بھی کم و بیش انہیں معنی میں استعمال ہوتا ہے۔ اسے بالعموم ایسی کہانی تصور کیا جاتا ہے جس کی واقعیت اس ثقافت کے لوگوں کے عقیدے، ایمان یا روایت کا اس طرح سے اٹوٹ حصہ ہو کہ اس ثقافت سے متعلق لوگوں کی اکثریت اس کی واقعیت یا سچائی کو زیر بحث نہ لاتی ہو۔<sup>۲</sup>

بالفاظ دیگر اسطورہ ایسی کہانی ہوتی ہے جس میں دیوی دیوتاؤں یا ان کی نمائندہ یا قائم مقام شخصیتوں کے اوصاف، فضائل یا کارناٹے بیان کیے جاتے ہیں یا پھر مذہبی روایات و عقائد سے متعلق کہانیاں جن میں مافوق الفطرت عنصریا ماورائی نوعیت کے تجربات کو بیان کیا گیا ہو۔

دنیا کی تمام تہذبیوں میں اساطیری روایات موجود ہیں۔ ہندی، ایرانی، یونانی، رومی اور مصری دیوالاوں میں مختلف اساطیر موجود ہیں، جن میں حیرت انگیز مثالیت پائی جاتی ہے۔ اگرچہ یہ اساطیر خاصی حد تک محدود ہو چکی ہیں، لیکن قصے کہانیوں میں ضرور زندہ ہیں۔ ہندوستان کا قدیم ترین اسطوری ادب ویدوں، پرانوں اور اپشندوں میں موجود ہے اور بعد کے ادب عالیہ ”رامائی“ اور ”مہابھارت“ کے لیے مآخذ کام کرتا ہے۔ ان اسطوری کرداروں میں بھرت، لچھن، بھیم،

ارجن، کرشن اور <sup>پھیلیو</sup> خصوصی اہمیت کے حامل ہیں۔ گویا اساطیر کسی بھی معاشرے کے مذہب، <sup>کلچر</sup>، اخلاقیات اور روحانی عقائد کی نمائندگی کرتے ہیں۔ بقول شہزادیم:

اسطوری کرداروں میں آپسی محبت و نفرت، جروختی اور بقا و فنا کے مسائل بھی ہوتے ہیں جن کے بسبب خداوں یاد یوی دیوتاؤں کا یہ سلسلہ فانی انسانوں کی زندگی کا عکس معلوم ہوتا ہے۔ اسی بنا پر فلاسفوں نے اساطیر کو انسانی فکر و آگاہی کا عکس کہا اور ان کے فوق الفطرت ہونے کی خصوصیت کی تدوید کی ہے۔<sup>۷</sup>

اس طرح تہذیبوں کے یہ اساطیر مختلف النوع قصوں، کہانیوں اور حکایات کی صورت میں بنی نوع انسان میں نسل درسل اجتماعی لاشعور کی صورت میں پروان چڑھتے رہے ہیں۔ انسان دراصل کسی بھی الوہی هستی کو مجرد کی بجائے جسم صورت میں دیکھنے کا تمنائی ہوا تو نتیجتاً اساطیر نے جنم لیا۔ کہیں دیوی دیوتا کی صورت میں تو کہیں مناظرِ نظرت کی صورت میں۔ ”ایکو“ حسین دو شیزہ اور ”مرگس“، حسین نوجوان بننا، یوں انسان کا اجتماعی لاشعور اساطیری کھاؤں کی تخلیق کا باعث بنا۔ ڈاکٹر سلیم اختر کے افسانوں میں اساطیری روایات کا گھر ارگ نظر آتا ہے جو ان کی اساطیر، پتھر اپلوچی اور پیر اسائیکالوجی میں گھری دل چھپی کا نتیجہ ہے۔ وہ لکھتے ہیں:

میری ہنی دل چھپی کا دائرہ خاص و سیع ہے، اساطیر، پتھر اپلوچی، آکٹ، جادو اور پیر اسائیکالوجی وغیرہ کا مطالعہ کرتا رہا ہو۔۔۔ میرے کئی افسانوں کی اساس اساطیر اور آکٹ پر استوار ہے۔<sup>۸</sup>

اساطیری روایات سے ڈاکٹر سلیم اختر کا اولین تعارف، وہ قصے کہانیاں ہیں جو ان کی والدہ بچپن میں دل چسپ اسلوب میں انھیں سنایا کرتی تھیں۔ ان میں سے بیش تر ان کی والدہ کے اپنے بچپن کی تھی کہانیاں تھیں جن میں راتوں کو جنات کے بچوں کا اُن کے ساتھ کھینا، والدہ کی رہائش گاہوں میں پچھل پائیوں، جن بھوت، پھلاؤں کا آباد ہونا، زبان دراز بد کار عورت کی قبر سے شعلوں کا لکھنا اور عورت کا بلند آہنگ آواز سے چیننا وغیرہ وہ ڈراؤنے قصے ہیں جو سلیم اختر نے بچپن میں اپنی والدہ سے سنے۔ ابتدائی بچپن کے یہ قصے، اساطیر سے ان کی دل چھپی کے اولین محکمات ثابت ہوئے جنھوں نے ان کے جذبہ تجسس اور تو تحقیل کو پروان چڑھایا اور وہ ان کے لاشعور کا حصہ بنے، وہ لکھتے ہیں:

یہ واقعات میرے تحت لاشعور میں محفوظ رہے اور بعد میں جب علمی سطح پر ایسا یا اور واقعات کو سمجھنے کی کاوشوں کا آغاز ہوا تو میں نے مافوق الفطرت جادو اور اس سے متعلقہ افعال و اشغال کو انگریزی میں اچھی کتابوں کی مدد سے سمجھنے کی کوشش کی۔ میں زندگی میں فلسفہ، منطق، عقل، اور سائنس کا بہت زیادہ قابل ہوں لیکن اب بھی ذہن کا ایک گوشہ ان غیر عقلی اور غیر منطقی واقعات سے وابستہ تجسس کا اسیر ہے۔ شاید اس لیے کہ میں نے اندر کے اُس بچہ کو جذبائی لحاظ سے پال پوس کر تروتازہ رکھنے کے لیے اسے پروفیسر فراڈ کے سایہ سے چائے رکھا۔ میں نے پچھل پائیوں، آسیب، روحیں، دیکھاڑ، کالے جادویاں مافوق الفطرت سے وابستہ خوف پر بعض افسانے لکھے، جو جدید افسانوی رجحان سے لگانہیں کھاتے تو اس کا باعث یہی ہو سکتا ہے کہ میرا تحت لاشعور

چپن کے ان واقعات کے سحر سے آزاد نہیں ہو سکا۔<sup>۶</sup>

ما فوق افطرت عناصر اور اساطیری روایات انسانی تہذیب کا لازمی حصہ رہی ہیں جن کا اظہار مختلف اقوام میں مختلف انداز سے ہوا ہے اور ہر قوم نے اپنے مذہبی عقائد و تصورات کے مطابق اپنی زندگی اور فنون کا بھی لازمی حصہ گردانا ہے، جس کا سلسلہ تا حال بدستور جاری ہے، بقول ڈاکٹر سلیم اختر:

آج اگر اساطیر علم الاقوام کے مباحث یا مردہ مذاہب کی صورت اختیار کرچکی ہیں تو اس کا یہ مطلب نہیں کہ یہ اب واقعی ”مردہ“ ہے۔ اساطیر ان معنوں میں کبھی بھی نہیں مرکتی کیوں کہ سائنسی اور عقلی ترقی کے باوجود بھی آج کے انسان کے لیے کسی نہ کسی اسطورہ کی ضرورت محسوس ہوتی ہے۔ گواح کا مہذب انسان شعوری طور سے دیوتاؤں اور ان کے کارناموں کو محض داستان پار یہ سمجھتا ہے لیکن بقول اللہ کلے ”اب بھی اسطورہ موجود ہیں اور وہ انسانی ذہن کے کسی روپوش گوشے کے لیے اب بھی کشش رکھتے ہیں۔“<sup>7</sup>

ڈاکٹر سلیم اختر کے افسانوں میں اساطیری علامات ہیں جن کے ذریعے انہوں نے ماضی اور حال سے استعاراتی روابط جوڑتے ہوئے گزشتہ کل، آج اور آنے والے کل کے ساتھ خوب صورت ربط قائم کیا ہے؛ وہ لکھتے ہیں:

نئے استعارات اور علامات کی تخلیق کے ساتھ ساتھ اساطیر اور افسانوں سے بھی اپنے لیے علامات حاصل کر کے کل کے انسان اور آج کے انسان کے درمیان زندگی کے معانی کی وحدتِ نو کی تکمیل کی۔<sup>8</sup>

ڈاکٹر سلیم اختر کے اساطیری روایات پر مبنی افسانے اُن کے لاشعور کا تخلیقی اظہار ہیں جن میں یونانی، عربی، ہندی اساطیری روایات کا رنگ نہیں ہے۔ وہ نفسی افسانوں کے ساتھ ساتھ ان اساطیری افسانوں کو اپنا تخلیقی سرمایہ گردانے ہیں۔ وہ لکھتے ہیں ”معاصر افسانہ نگاروں میں سے شاید ہی کسی نے اساطیر، جادو، ابلیس پرستی، ویساڑ پرانتے افسانے لکھے ہوں گے۔ ان افسانوں کا تجزیاتی مطالعہ کرنے والے نقاد کا ہنوز منتظر ہوں۔“<sup>9</sup>

ڈاکٹر سلیم اختر کے کثر افسانوں میں کہیں نہ کہیں اساطیری حوالہ آ جاتا ہے لیکن جن افسانوں میں کلی طور پر اساطیری روایات اور بحاجات موجود ہیں ان میں ”قفس رنگ“، ”تذکرہ اشجار“، ”شجر سنگ بار“، ”جمجم روپ“، ”بن آتما“، ”پکار“، ”شکتی“، ”اماوس“، ”نجوں کی رات“، ”سائے کی طرح ساتھ پھریں“ اور ”پھن پھول“ شامل ہیں۔ طویل مختصر افسانہ ”قفسِ رنگ“ ایک نوآموز مصور کے احساسات و جذبات پر مبنی ہے جو اسے ایک حسین دوشیزہ کی تصویر بنا نے کے دوران پیش آئے۔ افسانے کا آغاز ایک تاریخی واقعے سے ہوتا ہے۔ جب ایک فرائی نی (Phryne) نامی ہتیاری (طاائف)، ہر کسی ٹیلہ کی تراشیدہ افروداٹی کے لیے ماذل بنی تھی۔ فرائی نی کی حالاتِ زندگی اور حسن و جمال کے بارے میں ابھی خنیف لکھتے ہیں:

وہ چوتھی صدی قبل مسیح میں یونان کے مشہور ڈیرے دار طوائف تھی۔ اتنی خوب صورت کہ یونان قدیم کے معروف اور نامور مصور

ایلپس نے بھی اپنی سب سے مشہور تصویر ”افروڈائی آف ایلپس“ کے ماڈل کے لیے فرائی نی کوہی منتخب کیا۔ اس تصویر کو (Anadyomene Venus) کا نام بھی دیا گیا۔ اس میں ایلپس نے افروڈائی کو سمندر سے نمودار ہوتے دکھایا۔ اس عالم میں کہ وہ اپنے بالوں کو نچوڑ رہی ہے، اس طرح نیچے گرنے والے آبی قطروں سے حسن و عشق کی دیوبی کے خوب صورت جسم کے گرد نظری لیکن ایسا شفاف پرده بن گیا ہے جس کے آر پار دیکھا جاسکتا ہے۔ یوں فرائی نی کو یہ اعزاز بھی حاصل ہے کہ وہ قدیم یونان کے دوسوروں کے لیے ماڈل بنی فرائی نی، ہر کسی ٹیلہ کی محبوہ بھی تھی۔ ہر کسی ٹیلہ نے اس کا خاص سونے کا مجسمہ بنایا۔ مجسمہ بنانے کے بعد اس پر ملجم کاری بھی کی اور یہ مجسمہ ڈالنی (سب سے بڑے نہیں مرکز) میں رکھا گیا۔<sup>۱۰</sup>

اسنانے میں جس مقدمے کا ذکر ہے وہ بھی سچا واقعہ ہے اور تاریخ سے ثابت ہے۔ جب ایتھنز کی اس حسینہ پر بعد عقیدہ ہونے کے الزام میں مقدمہ چلا�ا گیا تو وہ محض اپنے حسن کی پناپر مقدمہ میں بری ہوئی۔ ایتھنز کے جمال پرست مقرر، ہاپرائیڈیز (Hyperides) جو بعد میں کامیاب وکیل بناء، نے اُسے فتاہون سے بچالیا۔ افسانے کا یہ منظر ملاحظہ کیجیے: دیکھیے! خوب صورت جسم دیکھیے، ایتھنز میں آپ اپنی مثال، مرمر کا یہ مکمل ترین پیکر دیکھیے۔ مسئلہ یہ نہیں کہ اس پر قتل کا الزام ثابت ہوتا ہے یا نہیں، اصل مسئلہ یہ ہے کہ کیا یوں کے ہاتھوں تراشنا ہوا یہ مکمل ترین پیکر فا کر دینے کے لائق ہے؟<sup>۱۱</sup>

اسنانے میں نوآموز نوجوان مصوّر کی نفسی جذبی کیفیات، اس کا جوش جنوں، انہاک، وارفقی اور اضطراب بھری کیفیات اسے نفیا تی افسانوں کے قریب لے جاتی ہیں۔ جس میں کارل گتاڈ یونگ کی نخست مثال (Archetype) ”مادر عظیمی“ کا سلبی پہلو سامنے آتا ہے۔ جب تصویر میں ایک خون آشام نظر آتی ہے اور وہ حسین دوشیزہ، مرد مار بن جاتی ہے تھی کہ وہ مصوّر کا خون کر دیتی ہے اور یوں اپنے حسن کا خراج انسانی خون کی صورت میں وصول کرتی ہے۔ افسانے کا اختتام، مادر عظیمی کے سلبی پہلو کی غمازی کرتا ہے، جب وہ حسین دوشیزہ، جوش جنوں میں ڈوبے مصوّر کو قتل کرتی ہے یہ اختتامی منظر نامہ ملاحظہ کیجیے:

صح کی پہلی کرن نے روشن داں سے نیچے کمرے میں جھانا کا! پینینگ میں خون آشام یوں منہ کھولے، گویا بھی ابھی آخری نوالہ نگلا ہو، لہو کے چند قطرے سرخ ہونٹوں سے لکیر بناتے، ٹھوڑی تک آگئے تھے، سامنے کے دانتوں میں گوشت کے ریشے چک رہے تھے۔ ایزل کے سامنے صورا!! سینہ پر گھرے گھاؤ کے اندر دل ساکت، قطرہ قطرہ رستاخون، ایک ہاتھ میں لہور گنگ مقلم یوں اٹھا گویا تصویر کے نیچے دستخط کرنے کو ہو، ہونٹوں پر طمانیت کی مسکراہٹ، نیلی آنکھوں کی پتیلوں میں ایزل کی پینینگ چک رہی تھی۔<sup>۱۲</sup>

گویا عورت ایک پراسرار ہستی ہے جس کا بھید پانا مرد کے بس کی بات نہیں۔ مصوّر سارے افسانے میں یہی راز ملاش کرتا رہا اور اسی میں جان دے دی۔ جان دینے کے بعد ”ہونٹوں پر طمانیت کی مسکراہٹ“ سے مراد یہ کہ اس کا اضطراب موت کے بعد طمانیت میں بدل گیا اور اس نے زندگی کی قیمت دے کر عورت کا راز پالیا۔ تصویر مکمل ہو گئی اور دستخط

کے لیے ”ایک ہاتھ میں لہو رنگِ موقم اٹھا“، کہ یہی آخری کام تھا۔ ”قصہ رنگ“ میں افسانہ نگار نے بیک وقت جنس، نفسیات اور اساطیری روایات کا امترانج پیش کر کے افسانے کی دلائشی اور تاشیر کو دوچند کر دیا۔

ڈاکٹر سلیم اختر کے اساطیری افسانوں میں شجر کا اسطورہ بدی کے خلافِ رعیل اور عدل و انصاف کے حصول کے لیے علامت کے طور پر استعمال کیا ہے۔ ”تذکرہ اشجار“، ”شجر سنگ بار“ جیسے افسانوں میں شجر بطورِ منصف اور خیر کے استعمال ہوا ہے۔ شجر کا اسطورہ عہدِ قدیم سے داستانوی ادب میں مستعمل رہا ہے۔

داستانوی اسلوب میں تحریر کردہ افسانہ ”تذکرہ اشجار“ قدیم مخطوطے کی متنیک میں لکھا گیا ہے تاکہ افسانے میں حقیقت کا رنگ بھرا جاسکے۔ یہ کہانی ایک بادشاہ اور اس کے وقاریع نگار کے گفت و شنید پر مبنی ہے جن کی مشترک صفت علم دوستی ہے۔ دونوں ہر شام ”کجھی بن“ کی سیر کو نکلتے، درختوں کے سامنے تلے مختلف النوع کتب کا مطالعہ کرتے۔ وقاریع نگار، بادشاہ وقت کا پیشیتی غلام تھا۔ اُس کے غلام بادپنے اُسے دربارشاہی میں رہنے اور بادشاہ وقت کی زگا ہوں میں باوقار رہنے کے لیے کچھ نصیحتیں کی تھیں اور وہ وقاریع نگار بادپنے کی نصیحتوں کی مجسم تصویر یہ تھا۔ سب کچھ ٹھیک چل رہا تھا کہ اچانک درباری سازشیں عودا آئیں اور ایک ”زن ناہنجار“ کو بادشاہ وقت کو پھانسے پر معمور کر دیا گیا۔ بر قریب گزیدہ درخت کے سامنے تلے پڑھی حسینہ پر بادشاہ وقت فریفہتہ ہوا لیکن عین اگلے لمحے، طشدہ منصوبے کے مطابق اُس کے مطابق اُس کے اوپر بھاری درخت گرواؤ کر اسے قتل کر دیا گیا۔ دربار میں نئے بادشاہ کا اعلان ہوا، کوئی شجاعتی بجالائے گئے، دربار کے امرا، وزراء، عمائدین اور ارائیدین حتیٰ کہ قصیدہ گوشرا کی اہن الوقت ثابت ہو گئی۔ بادشاہ کے بدلتے ہی سب کے دل و دماغ اُسی کے مطیع ہو گئے۔ سب خوش تھے لیکن زن ناہنجار خوش نہ تھی کیوں کہ وعدے کے مطابق بادشاہ سے عقد کی خواہ تھی جب کہ نیا بادشاہ مشرقی سرحدیں محفوظ بنا نے کے لیے پڑوئی ملک کی قیچی صورتِ لڑکی سے عقد کرنا چاہتا تھا کہ یہاں سیاسی مصلحت آڑے آرہی تھی۔ پھر ایک شام کو نیا بادشاہ اور زن ناہنجار ہنستے کھیلتے کجھی بن کے اُس مقام پر پہنچے جہاں بادشاہ وقت کو قتل کیا گیا تھا۔ یہاں کھڑے درخت نے اساطیری روپ بھرا اور دیکھتے ہی دیکھتے دونوں کو اُچک کراپنے وجود میں سماں لیا۔

یہاں یہ بتانا مقصود ہے کہ انسانی سازشیں، مکروفریب اور دھوکہ دہی اپنی جگہ، لیکن ایک مقام ایسا آتا ہے جب فطرت جوش میں آتی ہے اور تمام سازشوں کا خاتمه کر دیتی ہے۔ فطرت کے انقام کی طاقت، بندے کے مکروفریب سے کہیں زیادہ ہے۔ یہاں درخت کا اساطیری روپ بھر کر دونوں کو اُچک لینا اور سیاہ چیونٹیوں کا ان کی نعشوں کی طرف قطار میں جانا دراصل برائی کو ختم کرنے کا فطری انداز ہے۔ آخری دو عبارات اساطیری عناصر سے بھر پور ہونے کی بنا پر افسانے کو اساطیری گروہ میں شامل کر دیتی ہیں۔ یہاں شجر کا اساطیری روپ بھر کر دونوں کو نکلنا، گویا بدی کی طاقتوں کو سلب کرنا ہے جب کہ ”شجر سنگ بار“ میں شجر بستی کے ناصاف اور ظالم لوگوں پر سنگ باری کرتا ہے جو منافقت کی زندگی گزار رہے ہوتے ہیں اور نام نہاد نیک طبیعتی کے بل پربستی میں موجودنا کتخا کوزنا کے جرم میں سنگ باری کی سزا دیتے ہیں اور اس کے لیے بستی

کے مرکز میں عالی شان درخت کا انتخاب کرتے ہیں۔ عورت اور اس کے شریک جرم مرد کو سنگ بار کیا جاتا ہے تو درخت کے پتے، شاخیں اور ٹہنیاں پتھر میں تبدیل ہو کر بستی کے سارے لوگوں پر سنگ باری شروع کر دیتی ہیں۔ شجر کے یہ دونوں اساطیری روپ دراصل بدی کے خلاف فطرت کی طاقت کے علاحدہ علاحدہ روپ ہیں جسے ڈاکٹر سلیم اختر نے خوب صورت اسلوب میں ڈھال کر دل چسپ بنادیا ہے اور اس کی تفہیم میں دشواری نہیں رہتی۔

ڈاکٹر سلیم اختر کے اساطیری افسانوں میں جن، بھوت، ڈائن، چڑیل (Vampire) جیسے خون خوار اور مردم خور جیسے اساطیری کردار بھی نظر آتے ہیں۔ مردم خوری کی کہانیاں ”بن آتما“، ”پکار“، ”شکنی“، جیسے افسانوں میں بیان کی گئی ہیں۔ ”بن آتما“ (جنگل کی روح) میں مردم خور چڑیل کا روپ بدلتا، جان دار کے سینے یا شرگ میں دانت گاڑ کر اس کا خون چوسنا قدمیم اساطیری روایات کا حصہ ہے۔ یہ افسانہ ہندی اسلوب میں لکھا گیا ہے کیوں کہ ہندی دیو مالا میں بھوت پریت، جنوں پر یوں، چڑیلوں، پچھل پانیوں اور آگیا بیتاں کے اساطیر پر منی کہانیاں عام ہیں اور ان کے جادو ٹونوں کا توز مہا پچاری کرتے ہیں۔ افسانے کو موضوع اور مضمون کے مطابق ہندی اسلوب دے کر فطری رنگ پیدا کیا گیا ہے۔ افسانے میں چیت، پاپ، شری، تن گمرا، بیاکل، رکھشا، اشنان، مدھ بھرا، لا بھ، بدھ، بھوگ، اپائے جیسے ہندی الفاظ، ہندی ماہول کی حقیقی ترجمانی کرتے ہیں۔ مہا پچاری کے جاپ والے منظر میں ”گیندے کے پھولوں کے ہار“ اور ”تلسی کی شاخوں کا ہاتھ میں لینا“، ہندی اساطیری انداز ہے۔ ان تینوں کے تقدس کا جواز ہندو دیو مالا میں ہے۔ ہندو منہج میں پیپل کا درخت، تلسی کا پودا اور گیندے کا پھول مقدس ہیں: ”اول الذکر، ویشنو کا پودا ہے جب کہ موخر الذکر پر تمام دیوتاؤں کا بسیرا ہی نہیں ہوتا بلکہ ایک مخصوص مہینہ میں ویشنو ایک ماہ کے لیے پیپل بن جاتا ہے۔“<sup>۱۳</sup> افسانہ نگار نے ہندی روایات کے لیے ہندی پیرائیہ ادا کا بھل استعمال کر کے افسانے کو دل کش بنادیا ہے۔

اس افسانے میں چڑیل، سندرنار کے روپ میں تھی، جس کی کشش نے راجہ کو اپنی رانیوں سے بے زار کر دیا تھا۔ وہ جوں بدلتی رہی اور جنگل کے چند پندرہ کھائی حتیٰ کہ بھرے جنگل میں جانوروں اور پرندوں کی آوازیں تک نہ ہیں اور جب محل کا رخ کیا تو مرد وزن کو کھائی۔ ڈاکٹر نجیب جمال اس افسانے پر یوں تبصرہ کنال ہیں:

یہ کہانی ڈاکٹر سلیم اختر کی بیک وقت ماقومی الفطرت اور اندیسا لو جی سے دل چھپی کا مظہر ہے۔ مہا بھارت کی طرز میں لکھی گئی اس مختصر کہانی میں قدیم ہندوستانی ماہول، راجوں مہاراجوں کا مزاج، مہا منڑیوں کی وفاداری، مہا بچاری کے بھوجن پتھروں اور منڑوں کا ذکر فکار انچا بک دتی کے ساتھ کیا گیا ہے، اس افسانے میں قدیم قصوں میں مذکور بے کل آتما کو آدم خور عورت کا روپ دے کر کہانی کا تانا بنانی گیا ہے۔<sup>۱۴</sup>

چڑیل (Vampire) کے موضوع پر دوسری افسانہ ”پکار“ ہے۔ جس میں چڑیل مردوں کا خون چوتی ہے اور اگر وہ زندہ انسان کا خون پُوس لے وہ موت کے بعد خود Vampire میں تبدیل ہو جاتا ہے۔ اس چڑیل کی موجودگی کی وجہ سے

بستی خوف و ہراس کا شکار ہے۔ وہ شکلیں اور جوں بدل کر آتی ہے، کبھی چوہا، کبھی بھیڑیا اور کبھی مرد کاروپ دھار لیتی ہے۔ بستی سے ذور بھرستان میں اُس کا قیام ہے، ہنس کی بواس کے لیے ناگوار ہے۔ محظوظ، عاشق سے ملنے کے لیے بے تاب ہے، مگر چڑیل عاشق کاروپ دھار کر ہیو لے کی طرح آتی ہے اور محظوظ کی گردن میں اپنے دانت پیوست کر کے خون چوں لیتی ہے اور دانتوں کے نشان، دوسرا خون میں تبدیل ہو جاتے ہیں؛ حتیٰ کہ وہ اس چڑیل کے ذاتے کی الیکی عادی ہو جاتی ہے کہ اس کا انتظار کرنے لگتی ہے۔ عاشق، اُس چڑیل کو مارنے کی ترکیب پر عمل پیرا ہوتا ہے اور بڑھیا کی بتائی ہوئی ترکیب پر عمل کرتے ہوئے زہر کا پیالہ محظوظ کو پلانے کے لیے جاتا ہے۔ لیکن جب وہ اس کے قریب جاتا ہے تو وہ چڑیل بن چکی ہوتی ہے اور وہ اس کی دل فریب مسکراہٹ کا اسیر، اُس کے آہنی ہاتھوں اور باریک تیز دھار دانتوں کا قیدی بن چکا ہوتا ہے۔ اُس کے تیز دانت اس کی گردن میں دوسرا خ بنا چکے ہوتے ہیں۔

چڑیل کے اسطورہ پر مبنی افسانے ”شکتی“ میں عورت چڑیل کے روپ میں ہوتی ہے اور مرد کو اپنا شکار بنا کر اُس کی وجہت، طاقت اور تروتازگی سلب کر لیتی ہے۔ نقہت زدہ جسم میں گوشت کی جگہ ہڈیاں رہ جاتی ہیں اور اس کا چہرہ شکنون سے بھر جاتا ہے۔ گویا وہ چڑیل مکمل طور پر اس پر غالب آچکی ہوتی ہے۔ جنگل باس میں چوکڑیاں بھرتی ہرن (چڑیل) نے جوں بدلاتواگلے لمحے خوب صورت دو شیزہ کے روپ میں سامنے آئی اور اس کا سینہ چیر کر دل نکال کر چبا لیا۔ یہ سارا عمل چند ہی ساعتوں میں مکمل ہوا اور ایک جیتا جا گتا مرد، بکھری ہوئی لاش میں تبدیل ہو گیا جب کہ چڑیل کو اس سے نئی تو انائی ملی اور وہ ”شکتی وان“، بن گئی:

عورت کا مختم کر کے جب جسم پر سے اٹھی تو گویا اٹھتی ہی چلی گئی۔ آنکھوں کے جگواب شعلوں میں تبدیل ہو چکے تھے۔ ماٹھے پر نئی جوانی کی لوٹھی تو ہونٹوں پر سرخی کا تاج۔ اُس نے ہھر پورا انگرائی لی تو محسوس کیا وہ سارا جنگل اپنے بازوؤں میں لے کر اسے مروڑ سکتی ہے۔ اور چاند کو دیکھا تو سوچا وہ جب چاہے اُسے توڑ کر نیچے پھیک سکتی ہے۔ وہ شکتی وان تھی!

افسانہ ”شکتی“ میں عورت کی مردم خوری کے حوالے سے صباح مقبول حسن رقم طراز ہیں:

”شکتی“ اسی بنیاد پر لکھا گیا افسانہ ہے کہ عورت مختلف طریقوں سے مرد کو کھاتی اور اسی سے اپنے حسن اور کرشش میں اضافہ کرتی ہے۔ وہ شکتی جو مرد کی پہچان ہے وہ شکتی عورت اس سے حاصل کر لیتی ہے اور یہ سلسلہ یوں ہی جاری رہتا ہے۔ ایک مرد کے بعد دوسرا مرد!

”بن آتما“، ”پکار“ اور ”شکتی“ کی طرح افسانہ ”جھوں کی رات“، بھی چڑیل (Vampire) کے موضوع پر ہے مگر اس افسانے میں چڑیل عورت نہیں بل کہ مرد بھوت پریت کاروپ دھارتا ہے اور عورت خود سپردگی کی علامت ہے جو مرد کے جوشِ جھوں کی تسلیم کرتی ہے، نہ صرف مرد کے لیے شادابی اور سیرابی کا باعث بنتی ہے بل کہ جذابی زمین کا نکھار بھی اُس عورت کے مرہونِ مرمٹت ہے۔ داستانوی اسلوب پر مبنی یہ افسانہ عورت کی ایثار پسند فطرت کا غماز ہے جو اپنا وجود ختم کر

دیتی ہے لیکن کائنات کو سرشار کرتی ہے۔

یورپ میں شیطان کی پوجا(worship of devil) باقاعدہ اساطیری روایات کا حصہ ہے جس میں گدھا، شیطان کا مقرب (داروغہ) ہوتا ہے۔ شیطان کی پوجا کی باقاعدہ تہذیبی حیثیت ہے اور Baby,s' Rosemary Exorcist جیسے ناول (جو بعد میں فلمیں بنیں) اسی موضوع پر لکھے گئے تھے۔ ڈاکٹر سلیم اختر نے ”اماوس“ نامی افسانہ اپنے ابتدائی کنڈیشنگ کے تحت پر قلم بند کیا۔ اس ضمن میں ڈاکٹر سلیم اختر لکھتے ہیں:

قریبی دوستوں کو بھی یہ علم نہیں کہ میں خوفناک کہانیوں اور ہور مودو یز کا رسا یہوں۔ میں نے بروم سٹوکر کے ”ڈریکولا“ کا مطالعہ اس وقت کیا جب میں کالج میں تھا اسی لیے اگر میں نے شیطان کی پوجا کے موضوع پر افسانہ ”اماوس“، قلم بند کیا تو یہ باعث تعجب نہ ہونا چاہیے کہ میری ابتدائی کنڈیشنگ کا ہمیں تقاضا تھا۔ ۱۷

افسانہ ”اماوس“ میں ایسی تقریب کی منظر کشی کی گئی ہے جس میں شیطان کے سامنے تختے تھائے پیش کیے جاتے ہیں۔ بدی کی طاقتیں اپنی بری خواہشات کی تیزی کے لیے شیطان کے سامنے کھڑی ہوتی ہیں۔ نوزائدہ بچے کو اس کے قدموں میں پیش کیا جاتا ہے اور شیطان پوری طاقت سے اس بچے کے سینے میں خجھ گھوپنے کو ہی ہوتا ہے کہ اس کی طاقت سلب ہو جاتی ہے، گھپ اندھیرا چھٹ جاتا ہے، اماوس کی تاریک رات میں چودھویں کا چاند ابھرتا ہے، تاریکی نور میں بدل جاتی ہے۔ بُرا ای کی طاقتیں مسدود ہو جاتی ہیں اور نیکی کی قوت میں غالب آ جاتی ہیں۔ بچہ نیاروپ جنم لیتا ہے جو نیکی کی قوت پر مبنی ہوتا ہے۔ یہاں افسانہ نگار بھوت پر پیت، چڑیلوں، پچھل پائیوں، آگیا بیتال کے روپ میں بدی اور شر کی طاقتوں کا خیر کی قوت کے ساتھ کشکش دکھاتا ہے اور آخر میں خیر کی قوت کو غالب پاتا ہے۔ یوں ماشی اور حال کے تاظر میں مستقبل کی پیش نیبی خوب صورت اساطیری انداز میں کر دیتا ہے۔ افسانہ ”اماوس“ میں الو، چمگارڈیں، پھو، سیبہ، بھوت، پچھل پائیاں، آگیا بیتال بدی کی جب کہ نوزائدہ بچہ نیکی کی علامت ہے۔ نیکی، بدی پر غالب آگئی، یقیناً کامیابی حق ہی کی ہوتی ہے۔ افسانے کا یہ منظر نامہ ملاحظہ کیجیے:

مقرب کا ہاتھ بلند ہوا۔ پھر اسے آنکھوں کے نیچے ہوتے دیکھا اور پھر اچانک وہ نوزائدہ بچہ جو مرد تھا، جعلی آنکھوں سے زور سے ہنسا، اس کے قہقہے نے فضا کو لرزادیا اور عین اسی لمحے اندر گھرے کی گھٹا، جیسے چھٹ گئی اور چودھویں کے چاندنے فضا کو نور کا غسل دے دیا۔ پہلے مقرب بڑپ کر گرا اور پھر ایک ایک کر کے وہ یوں گرے جیسے لاکھ کے پتلے آگ کے شعلوں میں بہتے جائیں۔ ۱۸

ہندی اساطیر میں دیوتا ”شیو“ کا کردار ”بچن پھول“ نامی افسانے میں آیا ہے۔ شیودیوتا کی پسلی سے ناگن پیدا ہوئی۔ شیودیوتا کے حوالے سے اہنِ عنیف لکھتے ہیں:

اشو، شیو یا شیوا(Shiva) ہندوؤں کی سب سے اہم مشہور تین ترمومرتی کا رکن ہے۔ اس ترمومرتی میں برمادیوتا، وشنودیوتا اور شیودیوتا شامل ہیں۔ اگرچہ شیوا اور ویشنو اس ترمومرتی میں اکٹھے ہیں مگر دونوں کے لیے اپنے اپنے فرقے اور مذہبی عقیدے

میں شدید اختلافات ہیں۔ شیو کے معنی ”مبارک“ کے ہیں جب کہ ”موافق، مہربان، نیک دل، حقیق، روشن اور مسروز“ اسی کے معنی بتائے جاتے ہیں۔ مگر اس کے نام کے معنی کے بر عکس، بتاہ کاری شیو کا فریضہ ہے۔<sup>۱۹</sup>

سانپوں اور سپیروں پر مشتمل یہ افسانہ اپنے اندر تجسس، تحریر اور دل چھپی کے کئی عناصر رکھتا ہے۔ ناگن کا دیوتا کی پسلی سے پیدا ہونا، پھر اسی دیوتا کے ساتھ رقص کنان ہونا، اس میں زبردست اساطیری قتوں کی موجودگی، اُسی ناگن کا گائے کو ڈسنا اور گائے کا مر جانا اور پھر ایک بھوکے گدھ کا گائے کا زہریلا گوشٹ کھا کے مر جانا، جیسے واقعات کڑی در کڑی ایک دوسرے سے پیوست ہوتے ہوئے افسانے میں تحریر اور دل چھپی کا اضافہ کرتے ہیں۔ دیوی دیوتاؤں کے مختلف اساطیری روپ اور مختلف تہذیبی مظاہر اور فنونِ لطیفہ میں ان کا اظہار ہندوستان کی قدیم ترین تاریخ کا حصہ رہے ہیں جو آج بھی کروڑوں لوگوں کے عام زندگی کے معمولات کا حصہ ہیں۔ بقول ڈاکٹر سلیم اختر:

ہندوستان واحد ملک ہے جہاں پانچ ہزار برس پرانی اساطیر ان سے وابستہ عقائد اور ادaran سے جنم لینے والی رسموم اور توبہات کروڑوں افراد کی عملی زندگی میں موثر کردار ادا کر رہی ہیں۔ لگن کے لیے شہگھری کا تعین، کسی بڑے آدمی کا سورہ ہمونوں کو کھانا کھلانا اور کھانی کے لیے ناریل بوقوف نہ ہجتی۔ ڈرائیور کا بھر گنگ بلی کی تصویر لگانا، غمار توں پر ”ام“، لکھنا، سانپ کو دودھ پلانا۔ یہ سب اساطیری مظاہر ہیں جو ایک بھارتی کی زندگی میں یوں رس بس چکے ہیں کہ اس نے کہی ان کی پانچ ہزار سالہ قدامت پر غور نہیں کیا ہو گا۔ اسی اساطیری عمل نے تخلیق اظہار پاکر رقص اور موسيقی (با خصوص بھجن) کی صورت میں تہذیبی و رشکی صورت اختیار کر لی۔<sup>۲۰</sup>

افسانہ ”پھن پھول“ میں نصف اول (دیوتا کے ذکر تک) ہندی اسلوب اختیار دیا گیا ہے اسی مناسبت سے ہندی اسلوب اور ہندی ماحول، افسانے کو فطری بنائے رکھتا ہے؛ جب کہ افسانے کا نصف آخر میں، اردو الفاظ کے استعمال کے ساتھ سادہ اسلوب استعمال کیا گیا ہے۔ افسانے کا آخری نصف حصہ، گدھ کی بھوک اور مردہ گائے کی بدبو داغش سے ہوتا ہوا، ایک بوڑھے اور ایک نوجوان (داتو) کے مشاہدے اور تجربے تک جا پہنچتا ہے۔ یہاں ناگن اساطیری صفات کی حامل ہے جو اپنی سحر انگیز بینائی سے داتو کو اپنا اسیر بنایتی ہے۔ حتیٰ کہ داتو کو اپنی محبوبہ (رینا) سے بے زار کر دیتی ہے۔ ناگن رینا کو مار دیتی ہے۔ لیکن داتو کو اس کا بھی کوئی افسوس نہیں ہوتا۔ بلکہ اُسے عجیب سا سکون ملتا ہے۔ افسانے کے اختتام پر داتو اور ناگن کا ملن ہوتا ہے اور تمام وادی ”پھن پھول“ میں بدل جاتی ہے۔

یہ اساطیری افسانے مختلف علامات ہیں جو تنخ معاشرتی حقائق پر منی ہیں۔ یہ عفریتیں، بلائیں، چڑیلیں اور بھوت معاشرے کے عفریت زدہ سیاست دان، حکمران اور عوام کا خون چونے والے راہ بُر نما، راہ زن ہیں جن سے بستی (ملک) کے لوگ خوف زدہ بھی ہیں اور بے زان بھی۔ بقول ڈاکٹر اے بی اشرف:

پکار، بہوکی چچہاہٹ، اماویں، شاہی دستر خوان، ٹکتی اور جنون کی رات، یہ سب کہانیاں دہشت ناک اور اور کریہہ المناظر ماحول

لیے ہوئے ہیں۔ یہ دراصل ہمارے اپنے معاشرے اور ماحول کی کہانیاں ہیں، جہاں مُلاویں نے ڈیرے ڈال رکھے ہیں۔ جہاں ہو پینے والے عفریت ہیں۔ جہاں ظلم کے سائے ہیں۔ آمریت اور لا قانونیت عام ہے۔ جہاں ڈرگ مافیا نے جال پھیلا رکھا ہے، سلگنگ، کلاشکوف، لوٹ مار، قتل و غارت اور استھصال کا دور دورہ ہے۔ ۲۱

یونانی، مصری، ایرانی، ہندی دیوالاؤں میں بھوت پریت اور چڑیوں کے ساتھ ساتھ کالے جادو کا بھی زور رہا ہے۔ بقول ابواللیث صدیقی: ”ہر عہد اور ہرمہب میں دنیا کے انسانوں کی ایک کثیر تعداد نے ہمیشہ جادو کے اثر کو تسلیم کیا ہے۔“ ۲۲ ہم شعوری طور پر ان کا یقین نہ بھی کریں لیکن یہ ہماری مذہبی زندگی کا ضروری حصہ رہی ہیں۔ قرآن پاک، انجلی، توریت، زبور، وید، بھگوت یگتا، پران، اوستا وغیرہ میں جادو ٹونے کا تذکرہ ملتا ہے۔ لہذا یہ ہمارے اجتماعی لاشعور کا لازمی جزو بن چکا ہے۔ جادو ٹونوں اور تعویذوں کے حوالے سے مولانا حسن نظامی دہلوی کی کتاب تاریخ فرعون میں فراعنه مصر کے تدریجی حالات کے تذکرے میں لکھتے ہیں:

مصری گندے تعویذ بھی بہت استعمال کرتے ہیں، مگر سب کاموں کے برخلاف ان کے گندے تعویذ قسم قسم کے جانوروں اور کڑوں کی صورت میں ہوتے تھے۔ ملی، کتا، بیبل، مینڈھا، بندر، سور، اور خرگوش وغیرہ کی صورتوں کے گندے تعویذ بناتے تھے۔ زندہ بھی انھیں پہنتے تھے اور مردوں کو بھی پہننا کردن کرتے تھے۔ سانپوں سے مصری بہت ڈرتے تھے۔ اس لیے سانپوں سے بچ کے لیے طرح طرح کے تعویذ بناتے تھے سانپوں کو صرف زندہ ہی کے لیے مبک نہ سمجھتے تھے بلکہ مردوں کے لیے بھی، یہی وجہ ہے کہ لاش کو سانپ سے بچانے کے لیے بہت سے تعویذ قبر میں رکھ دیتے تھے (ص ۷۱-۷۲)۔ قاہرہ کے عباب گھر میں ہزاروں تعویذ موجود ہیں۔ آج کل (بھی) مصری تعویذوں سے بڑی عقیدت رکھتے ہیں اور انھیں کثرت سے استعمال کرتے ہیں۔ ۲۳

سامنے اور ٹیکنالوژی کی اس حقیقت پسندانہ زندگی میں ان علوم پر اعتمادات معدوم ہو چکے ہیں لیکن دنیا کے چند نہجوں مثلاً ایشیا، یورپ اور امریکہ جیسے عقل پرست ممالک میں بھی ایسے وابہے عام ملتے ہیں۔ جادو ٹونے اور تعویذوں کے حوالے سے ڈاکٹر سلیم اختر لکھتے ہیں کہ ”مسیح سے ہزاروں برس قبل کے انسان کی طرح آج کا مسلمان بھی تعویذوں (اور ان کے حصول کے لیے پیروں) سے آزاد نہ ہو سکا۔“ ۲۴ اس کی وجہ جہالت، بے یقینی، اخلاقی پسقی یا احتیاجات میں پھنسنے ہوئے انسان کی فوری اور خاطر خواہ کامیابی کے موقع ذراائع ہو سکتے ہیں۔

افسانہ ”سامے کی طرح ساتھ پھریں“ کا لے جادو، تعویذ گندوں کے دام میں پھنسنے انسان کی نفسی الجھنوں اور وابہوں پر مشتمل ہے، جن کے زیر اثر وہ گھر کے افراد کو شک کی نظر سے دیکھتا ہے اور ان سے نجات کے لیے پیروں فقیروں کے چنگل میں پھنس جاتا ہے۔ اسے اپنے پرانے کی تمیز نہیں رہتی۔ اس افسانے میں خاوندا پی یوی کو چڑیل تصور کرتا ہے۔ وہ اس وابہے کا شکار ہو جاتا ہے کہ وہ اس کے سینے پر بیٹھ کر اس کا گلا گھوٹنے کی کوشش کرتی ہے لہذا وہ اسے میکے بھجوادیتا

ہے۔ یہ خوف کا ہیجان ہے جو شدت کے ساتھ اس کے ذہن میں بیٹھ چکا ہے۔ کالے جادو میں ”ہانڈی اڑانا“ بھی ایک تکنیک ہے جس میں عامل جادو کا توڑ کرنے کے لیے ”کالی ہانڈی“، ”اڑاتا ہے اور اگر ہانڈی بغیر کسی نقصان کے زمین پر بیٹھ جائے تو سمجھیں کہ عامل کا عمل کامیاب رہا اور جادو کا توڑ ہو گیا لیکن اس افسانے کے اختتام پر ہانڈی زوردار دھماکے سے پھٹ جاتی ہے اور عامل اور اس کے چیزوں کو جلا کر راکھ کر دیتی ہے۔ اس افسانے میں بے جاشک و شبہ کرنے والوں اور وہم و مگان کا شکار رہنے والوں کو سیدھا راستہ دکھایا گیا ہے اور جادو ٹونے اور تعویز گندوں پر اعتماد کرنے والوں کو ان کی حقیقت سے آگاہ کیا گیا ہے جو انسان کی زندگی میں رخنے ڈال کر رشتتوں کے درمیان نفرت اور بدگمانیاں پیدا کر دیتے ہیں۔ اس افسانے میں جاہل اور کم علم معاشرے کی توهہات، جادو ٹونے پر اعتمادات اور ہنپی نفسی الجھنوں کی غلط تعبیرات کے خلاف احتجاج کیا گیا ہے۔ افسانہ زگاربشت سوچ کے ذریعے افراد معاشرہ کو ان برا ٹیوں سے نجات دلانے کے خواہاں ہے۔

یونانی اساطیر میں نارس خود پرستی، خود پسندی اور خودستائی کی علامت ہے جس کا اظہار افسانہ ”جم روب“ میں کیا گیا ہے جس میں نارس کی خود پسندی بھی ہے اور ناریوں، کنواریوں سے بے اعتنائی بھی۔ ایکوکا والہانہ پیار اور نارس کی اس لائقی کا ذکر بھی ویسا ہی ہے جیسا کہ یونانی اساطیر میں نارس کے حوالے سے رہا ہے۔ ”نارس“ کے حوالے سے ابن حنفی لکھتے ہیں:

یونانی تاریخ میں نارس کا ذکر ایکوکی بدولت ملتا ہے۔ ایکو (Echo) انتہائی خوب صورت کو ہستائی پری تھی، کچھ کہانیوں میں

اسے پریوں میں سب سے زیادہ حسین قرار دیا گیا ہے۔ وہ زمین کی دیوی جیا (Gaea) کی بیٹی تھی۔ ایکو یوس کی بیگم ”ہیرا“

دیوی کی مترب باندی تھی اور زیوں کے بہت سارے معاقشوں کی رازدار بھی تھی۔ ۲۵

ابن حنفی نارس کی زگستیت اور اس کے انجام کے حوالے سے لکھتے ہیں:

نارس اُفت ذات کا شکار تھا۔ ایک دفعہ نارس تالاب پر پانی پینے کے لیے جھکا اور بے حد شفاف پانی میں اپنا چہرہ دیکھا اور

خود پر عاشق ہو گیا۔ بعض روایات کے مطابق دراصل نارس غور کی بنا پر ارتمس دیوی یا انتقام کی دیوی نہیں نے اسے سزا کے

طور پر اپنے عکس سے جبوں کی حد تک بتلا کر دیا اور وہ حد درجہ زگستیت کا شکار ہو گیا۔ ۲۶

”جم روب“ نامی افسانے میں نارس اپنی ذات کے ادھورے پن کی تکمیل چاہتا تھا اور یہ تکمیل ذات ایکو سے نہیں بل کہ اس کی اپنی نسائی روح سے ممکن تھی جو اسے بار بار اپنی طرف بلاتی رہی۔ ایکو سے ہر لمحہ اپنی طرف لبھانے کے لیے کوشش تھی لیکن نارس نے سمندر کی لہروں میں گم ہو کر اپنے وجود کی تکمیل کر لی ہے۔ سمندر میں اس کا گم ہونا دراصل نسائی روح کے ساتھ مل کر تکمیل ذات کا درجہ پالینا ہے۔ افسانہ میں موجود یہ جملے ملاحظہ کیجیے:

دیوتاؤں نے ایسا اہتمام کیا ہے کہ دونوں روئیں، ایک تن میں ہونے کے باوجودہ، مل نہ پائیں، انسان اسی لیے عالمِ اضداد میں

رہتا ہے۔ کسی وجود میں اگر یہ دونوں روئیں یک جا ہو جائیں تو انسان کیتا ہو جائے، ”دیوتا مان“ امر ہو جائے۔ ۲۷

ڈاکٹر سلیم اختر نے ”جم روب“ میں نارس (نگس) کی اصطلاح کو خوب صورت لفظی پیکر میں ڈھال کر مرد و عورت کی باہمی تکمیل کی نفسیاتی حقیقت، افسانوی اسلوب میں سمجھا دی۔ اس نظریے کے تحت نارس سمندر میں ڈوب کر، نسائی روح (Anima) کے ساتھ مل کر اپنی وحدت کی تکمیل کر لیتا ہے جب کہ ایک سمندر کے کنارے نمودار ہونے والے پھول جس سے نارس کے بدن کی خوبیوں آتی ہے، پر فریفہت ہو جاتی ہے اور اس سے نارس کی بے اعتمانی کے گلے اور بھر کی کلفتوں کا تذکرہ کرتی ہے۔ افسانے کی بُنت، خوب صورت منظر کشی، واقعات کا ربط و تسلسل اور متحرک کردار نگاری کی بُنا پر افسانے کی تاثیر اور دل کشی میں اضافہ ہو جاتا ہے۔ ڈاکٹر قاضی عابد اس افسانے پر یوں تبصرہ کنایا ہے:

کہانی کا اصل حسن دراصل اس ہنی اور نفسیاتی یقینت کے اندر ہے جو نارس اور ایکو کے اندر جنم لیتی ہے اور یہی چیز تجھیقی سطح پر اس کہانی کو سلطان حیدر جوش کے ”نگسِ خود پرست“ اور عزیز احمد کے ”آبِ حیات“ کے نارس والے سے ممتاز کر دیتی ہے۔ نفسیات کے علم کو عملی سطح پر برداشت کر اعلیٰ تجھیقی صلاحیتوں کو بھر پورا نہ اس میں ظاہر کیا گیا ہے۔  
۲۸

ڈاکٹر سلیم اختر کے اساطیری افسانوں میں متنوع اساطیری عناصر مثلاً بھوت، چڑیل (Vampire)، سانپ، جنگل، پراسرار درخت، تاریکی، اماوس کی رات، نارس کی خود پسندی، جادوؤں اور تعویذوں کا ذکر دراصل وہ علامات ہیں جو ہمارے اجتماعی لاشور کا لازمی جزو ہیں اور نسل درسل فروغ پا کر تہذیبی زندگی کا حصہ بن چکی ہیں۔ بقول ڈاکٹر سلیم اختر:

جنگل، تاریکی، سانپ، بھوت، چڑیلیں، سانپ، پراسرار درخت وغیرہ ہمارے اجتماعی لاشور کے archetypes ہیں اور ان کا سلسلہ ہمارے ان بعید ترین آبائے جامالتا ہے جنہوں نے پہلی مرتبہ و قدموں پر کھڑے ہو کر، گردن گھما کر ارگوں پھیلے وحشت ناک ماحول کا جائزہ لیا۔۔۔ یہ بعید ترین آبا تقریبی خوف میں زیست کرتے تھے کہ ان کی تاریکی، گرن، چمک، سانپ، خون، مردہ خوف پیدا کرنے والے تھے۔ انسانی خوف اور اس کے متنوع مظاہر سے چھکارانہ پاسکا اور آج بھی تائب میرز کی صورت میں وہ اس کا تجربہ کرتا ہے۔ افرادی پہنا اور اجتماعی ابتلاء کی صورت میں آج بھی ان کا تجربہ کیا جا سکتا ہے۔  
۲۹

اساطیری ادب کے وسیع مطالعے اور دل چھپی کی بدولت، ڈاکٹر سلیم اختر نے خوب صورت، مکمل اور جامع پیکر تراشے ہیں۔ مافوق الفطرت کرداروں کا معمل و رہمل، قاری میں جیسیں و تجھیر کا مادہ بیدار کر دیتا ہے اور جب یہ کردار چلتے پھرتے، ہنستے روئے اور غیض و غصب کا مظاہرہ کرتے ہیں تو قاری کے اندر ورنی جذبات کی تیقیہ بھی ہو جاتی ہے۔ تکمیل کی وسعت اور کفایت لفظی اس پر مستزاد؛ بقول ڈاکٹر صغر اصدق:

لگتا ہے ان کے پاس کوئی گذر گنجھی یا جادوئی چھڑی بھی ضرور ہے کہ وہ جب چاہتے ہیں انسانی شکل کا بیرون اتار کر چارٹا گوں والی کسی مخلوق کا جسم، اس کے خیالات سمیت اوڑھ لیتے ہیں اور اس کی کہانیاں بیان کرنے لگتے ہیں۔ حتیٰ کہ جامد اور پھر کی بنی ہوئی مورتیوں میں سرایت کرنا بھی انھیں خوب آتا ہے۔ انھیں احساسات و خیالات کے ساتھ ذات پر بھی ہر قسم کی قدرت حاصل ہے۔ جب جی چاہا، ذات کے مکان کا دروازہ کھولا، کوئی روب دھارا اور کسی ان دیکھی دنیا کے سفر پر چل دیے اور واپسی پر کھوج کا سارا حوال افسانے کی صورت میں لکھ دیا۔  
۳۰

## حوالہ جات

- ۱۔ ابن منظور، لسان العرب، بیروت، جلد چهارم، س۔ ن۲۶۳۔
- ۲۔ میل نووسکی، انسائیکلو پیڈیا برٹا نیکا (چودھوار ایڈیشن) نیویارک: ریجن میک ملن پبلیشگ کمپنی، ۷، ۱۹۸۷ء، ۱۹۸۷ء۔
- ۳۔ قاضی عابد، ڈاکٹر ”اردو کا پہلا اساطیری افسانہ“، مشمولہ، پاکستانی ادب (حصہ نش) ۲۰۰۳ء، مرتبہ ڈاکٹر سلیم اختر، اسلام آباد: اکادمی ادبیات پاکستان، ۲۰۰۵ء، ۵۲ء۔
- ۴۔ سلیم شہزاد، ”اساطیر کا جمالیاتی مطالعہ“، مشمولہ، ماہنامہ ایوان اردو، دہلی، اپریل ۲۰۱۱ء، ۷ء۔
- ۵۔ سلیم اختر، ڈاکٹر، نشانِ جگر سوختہ (آپ بیتی)، لاہور: سنگ میل پبلی کیشنر، ۲۰۰۳ء، ۲۷۲ء۔
- ۶۔ ایضاً، ۳۲ء۔
- ۷۔ سلیم اختر، ڈاکٹر، ”زیوں سے امیر حمزہ تک“، مشمولہ داستان اور ناول (تنقیدی مطالعہ)، لاہور: سنگ میل پبلی کیشنر، ۱۹۹۱ء، ۸۲ء۔
- ۸۔ سلیم اختر، ڈاکٹر، ”ادب اور عصری آہی: افسانہ“، مشمولہ افسانہ اور افسانہ نگار: تنقیدی مطالعہ، لاہور: سنگ میل پبلی کیشنر، ۱۹۹۱ء، ۳ء۔
- ۹۔ سلیم اختر، ڈاکٹر، ”آس برج: میں افسانہ کیوں کر لکھتا ہوں“، مشمولہ، سماں، سورج، لاہور، شمارہ نمبر ۲، ۲۰۰۲ء، ۹ء۔
- ۱۰۔ ابن حنفی، بھولی بسری کہانیاں یونان، ملتان: مکران، ۱۹۹۲ء، ۲۰۳ء۔
- ۱۱۔ ”قفی رنگ“، مشمولہ، نر گس اور کیکٹس (افسانوی کلیات)، لاہور: سنگ میل پبلی کیشنر، ۲۰۰۵ء، ۱۰ء۔
- ۱۲۔ ”قفی رنگ“، مشمولہ، نر گس اور کیکٹس، ۸۱ء۔
- ۱۳۔ سلیم اختر، ڈاکٹر، ”زیوں سے امیر حمزہ تک“، مشمولہ، نگاہ اور نقطہ، لاہور: سنگ میل پبلی کیشنر، ۲۰۰۹ء، ۳۲ء۔
- ۱۴۔ نجیب جمال، ڈاکٹر، ”ڈاکٹر سلیم اختر کی افسانہ نگاری“، مشمولہ، ڈاکٹر سلیم اختر: شخصیت و تخلیقی شخصیت، ڈاکٹر طاہر توسمی (مرتب)، لاہور: گواہ پاکشہر، ۲۵ لوگ مال، ۱۹۹۵ء، ۳۵۳ء۔
- ۱۵۔ ”خشکی“، مشمولہ نر گس اور کیکٹس، ۳۲۷ء۔
- ۱۶۔ صباح مقبول حسین، ”ڈاکٹر سلیم اختر کے کڑوے بادام“، مشمولہ ڈاکٹر سلیم اختر: شخصیت و تخلیقی شخصیت، ۳۵۵ء۔
- ۱۷۔ سلیم اختر، ڈاکٹر، نشانِ جگر سوختہ (آپ بیتی)، لاہور: سنگ میل پبلی کیشنر، ۲۰۰۵ء، ۲۷۱ء۔
- ۱۸۔ ”اماوس“، مشمولہ، نر گس اور کیکٹس، ۳۲۱ء۔

- ۱۹۔ ابن حنیف، بھولی بسری کہانیاں بھارت، ملتان: بیکن بکس، ۲۰۰۰ء، ۱۳۸۴ء۔
- ۲۰۔ سلیم اختر، ڈاکٹر، عجائب سیر تھی (سفر نامہ)، لاہور: فیر و سفر لائیٹنگ، بارا ڈل، ۲۰۰۳ء، ۳۵، ۳۶۔
- ۲۱۔ اشرف، اے بی، ڈاکٹر، شاعروں اور افسانہ نگاروں کا مطالعہ، لاہور، سگ میل پبلی کیشنر، ۲۰۰۹ء، ۳۳۳۔
- ۲۲۔ ابواللیث، صدیقی، ڈاکٹر، غزل اور متغزی لین، لاہور: مطبوعہ اردو مرکز، ۱۹۵۲ء، ۲۹۔
- ۲۳۔ مولانا، حسن ظہاری، دہلوی، تاریخ فرعون، ۱۸۹: محوالہ ڈاکٹر سلیم اختر، بھماری جنسی اور جذباتی زندگی، لاہور: سگ میل پبلی کیشنر، ۱۹۹۲ء، ۱۲۵، ۱۲۶۔
- ۲۴۔ بھماری جنسی و جذباتی زندگی، ۱۲۶۔
- ۲۵۔ ابن حنیف، بھولی بسری کہانیاں یونان، ملتان: بیکن بکس، ۱۹۹۶ء، ۱۰۰۹ء۔
- ۲۶۔ ایضاً، ۱۰۱ء۔
- ۲۷۔ ”جم روپ“، مشمولہ، نر گس اور کیکشیں، ۹۳۔
- ۲۸۔ تقاضی عابد، ڈاکٹر، اردو افسانہ اور اساطیر، ملتان: شعبۂ اردو زکریا یونیورسٹی ورثی، ۲۰۰۲ء، ۲۳۳۔
- ۲۹۔ سلیم اختر، ڈاکٹر، تخلیق اور لاشعوری محرکات، لاہور: سگ میل پبلی کیشنر، ۲۰۰۹ء، ۲۰۳۔
- ۳۰۔ صغر اصدق، ڈاکٹر، ”خوش بخت قلم کار: ڈاکٹر سلیم اختر“، مشمولہ، ماہنامہ، وجدان، لاہور جلد نمبرا، شمارہ نمبرے اے، مارچ ۲۰۰۹ء، ۲۶۔